

മുഴുവൻ സൈറ്റിന്റെ പ്രവേശന ഭാഗത്തിനടുത്ത് നിർമ്മാണം സംബന്ധിച്ച വിശദാംശങ്ങൾ മേഖപ്പെടുത്തിയിരിക്കണമെന്ന വ്യവസ്ഥയും ചട്ടം 120-ബി (1)-ൽ പ്രതിപാദിക്കുന്നു. ഇവയും നിർമ്മാണവുമായി ബന്ധപ്പെട്ട വിഷയങ്ങളിന്മേലുള്ള സുതാര്യത കൂട്ടുന്നതിന് സഹായകരമാകും. അംഗീകരിച്ച പ്ലാൻ/പെർമിറ്റിന്റെ അടിസ്ഥാനത്തിലാണോ നിർമ്മാണം നടക്കുന്നത് എന്ന് പൊതുജനങ്ങൾക്ക് അറിയുന്നതിനും കെട്ടിടനിർമ്മാണ ചട്ടങ്ങളിലെ ഈ വ്യവസ്ഥകൾ ഉപകരിക്കും.

(സി) കേരളത്തിലെ കോർപ്പറേഷൻ-മുനിസിപ്പൽ പ്രദേശങ്ങളിൽ വൻതോതിൽ കെട്ടിടനിർമ്മാണ പ്രവർത്തനങ്ങൾ നടന്നുവരുമ്പോൾ അവയെക്കുറിച്ചുള്ള വിശദവിവരങ്ങൾ ലഭിക്കാത്തതുകാരണം നിയമാനുസൃതമായ നിർമ്മാണ പ്രവർത്തനങ്ങളാണോ നടത്തുന്നതെന്ന് പൊതുജനങ്ങൾക്ക് അറിയുവാൻ കഴിയാതെവരുന്നു. ഇക്കാര്യം പരിഹരിക്കുന്നതിനായി കെട്ടിട നിർമ്മാണം നടത്തുമ്പോൾ ഉടമസ്ഥൻ/ഡെവലപ്പർ ചെയ്തിരിക്കേണ്ടതും കോർപ്പറേഷൻ/മുനിസിപ്പാലിറ്റികൾ പരിശോധിച്ച് നടപ്പിൽ വരുത്തേണ്ടതുമായ നിർദ്ദേശങ്ങൾ ഉൾക്കൊള്ളിച്ചുകൊണ്ട് 25-7-2012-ൽ ഒരു സർക്കുലർ പുറപ്പെടുവിച്ചിട്ടുണ്ട്. ടി നിർദ്ദേശങ്ങൾ പാലിക്കപ്പെടുന്നു എന്ന് ബന്ധപ്പെട്ട തദ്ദേശസ്വയംഭരണ സ്ഥാപനങ്ങൾ ഉറപ്പു വരുത്തേണ്ടതും നിർദ്ദേശം പാലിക്കാതെ നിർമ്മാണങ്ങളോ/ഭൂവികസനങ്ങളോ നടക്കുന്നതായി ശ്രദ്ധയിൽപ്പെട്ടാൽ പ്രസ്തുത നിർമ്മാണം/ഭൂവികസനം ഉടനടി നിർത്തിവയ്ക്കുവാൻ നോട്ടീസ് നൽകേണ്ടതാണെന്നും പ്രസ്തുത സർക്കുലറിൽ നിഷ്കർഷിച്ചിട്ടുണ്ട്.

**കർഷക കടാശ്വാസ കമ്മീഷന്റെ പ്രവർത്തനം കൂടുതൽ
ഫലപ്രദമാക്കുന്നതിന് നടപടി**

23 (*293) ശ്രീ. മോൻസ് ജോസഫ് :

ശ്രീ. ടി. യു. കുരുവിള :

ശ്രീ. സി. എഫ്. തോമസ് :

ശ്രീ. തോമസ് ഉണ്ണിയാടൻ : താഴെക്കാണുന്ന ചോദ്യങ്ങൾക്ക് കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി സദയം മറുപടി നൽകുമോ :

(എ) കർഷക കടാശ്വാസ കമ്മീഷന്റെ പ്രവർത്തനം കൂടുതൽ ഫലപ്രദമാക്കുന്നതിന് എന്തൊക്കെ പുതിയ നടപടികളാണ് സ്വീകരിച്ചു വരുന്നത് എന്ന് വ്യക്തമാക്കുമോ ;

(ബി) ഈ സർക്കാർ അധികാരമേറ്റശേഷം കർഷക കടാശ്വാസ കമ്മീഷൻവഴി നൽകിയ സഹായങ്ങൾ എന്തൊക്കെയാണ് വ്യക്തമാക്കുമോ ;

(സി) കടാശ്വാസ കമ്മീഷൻ കൂടുതൽ അധികാരങ്ങളും പ്രവർത്തനത്തിന് കൂടുതൽ ഫണ്ടും അനുവദിക്കുന്നതിന് നടപടികൾ ഉണ്ടാകുമോയെന്ന് വ്യക്തമാക്കുമോ ?

കൃഷിയും മൃഗസംരക്ഷണവും അച്ചടിയും സ്റ്റേഷനറിയും വകുപ്പുമന്ത്രി (ശ്രീ. കെ. പി. മോഹനൻ) :

(എ) കർഷക കടാശ്വാസ കമ്മീഷന്റെ പ്രവർത്തനം കൂടുതൽ ഫലപ്രദമാക്കാൻ താഴെപ്പറയുന്ന നടപടികൾ സ്വീകരിച്ചുവരുന്നു :

2006-ലെ കേരള കർഷക കടാശ്വാസ കമ്മീഷൻ ആക്ടിന്റെ നിലവിലെ വ്യവസ്ഥകൾ പ്രകാരം ആക്ട് നിലവിൽ വന്ന തീയതിയായ 18-1-2007-നോ അതിനുമുമ്പോ നിലവിലുണ്ടായിരുന്ന കടങ്ങളാണ് കടാശ്വാസം നൽകുന്നതിന് പരിഗണിക്കുന്നത്. എന്നാൽ വയനാട് ജില്ലയിലെ കാർഷിക പ്രതിസന്ധിയുടെ പശ്ചാത്തലത്തിൽ ജില്ലയിലെ കർഷകരുടെ 31-10-2011 വരെയുള്ള കടങ്ങളും കടാശ്വാസ കമ്മീഷന്റെ പരിധിയിൽ കൊണ്ടുവന്നിട്ടുണ്ട്. കടാശ്വാസം ശുപാർശ ചെയ്തുകൊണ്ട് കമ്മീഷൻ അന്തിമ ഉത്തരവ് പുറപ്പെടുവിച്ചു കഴിഞ്ഞാൽ ഉത്തരവ് പ്രകാരമുള്ള കർഷക വിഹിതം അടയ്ക്കുന്ന കർഷകന് ബാങ്കിൽ ഈട് വച്ചിരുന്ന പ്രമാണം സർക്കാർ വിഹിതം ലഭിക്കുന്നതിനായി കാത്തിരിക്കാതെതന്നെ നൽകേണ്ടതാണെന്ന് 11-9-2012-ലെ ജി.ഒ.(ആർറ്റി.)നം. 1788/2012/എഡി പ്രകാരം ഉത്തരവായിട്ടുണ്ട്. 20-2-2009-ലെ ജി.ഒ.(എം.എസ്.)നം. 37/2009/കൃഷി ഉത്തരവ് പ്രകാരം കടാശ്വാസം ലഭിക്കുന്നതിന് കമ്മീഷൻ മുമ്പാകെ അപേക്ഷ നൽകാനുള്ള അവസാന തീയതി 31-5-2009 ആയി നിശ്ചയിച്ചിരുന്നു. പ്രസ്തുത സമയപരിധി എടുത്തുമാറ്റുകയോ ദീർഘിപ്പിക്കുകയോ ചെയ്യുന്ന കാര്യം പരിശോധിച്ചു വരുന്നു. കമ്മീഷന്റെ ദൈനംദിന കാര്യങ്ങളിൽ കൈകാര്യം ചെയ്യേണ്ടതായിവരുന്ന നിയമപരമായ പ്രശ്നങ്ങളുടെ വ്യാപ്തി കണക്കിലെടുത്ത് 12-11-2012-ലെ ജി.ഒ. (എം.എസ്.) നം. 262/2012/കൃഷി പ്രകാരം കമ്മീഷനിൽ നിയമവകുപ്പിലെ അഡീഷണൽ സെക്രട്ടറിയുടെ പദവിയിലുള്ള ഒരു ഉദ്യോഗസ്ഥനെ കമ്മീഷന്റെ ഓഫീസിൽ ലോ ഓഫീസറായി ഡെപ്യൂട്ടേഷൻ വ്യവസ്ഥയിൽ നിയമിച്ചിട്ടുണ്ട്.

കടാശ്വാസ കമ്മീഷന്റെ ഉത്തരവ് പ്രകാരമുള്ള നിശ്ചിത തീയതിക്കകം കർഷക വിഹിതം അടച്ചില്ലെങ്കിൽ കടാശ്വാസം നഷ്ടപ്പെടുമെന്ന സ്ഥിതി ഒഴിവാക്കുന്നതിനായി നിശ്ചിത തീയതിക്ക് ശേഷമുള്ള കാലയളവിലേക്ക് നിശ്ചിത പലിശ ഈടാക്കിക്കൊണ്ട് കർഷക വിഹിതം ഈടാക്കുവാൻ കമ്മീഷൻ ഉത്തരവ് നൽകുന്നുണ്ട്. കടാശ്വാസം തീരുമാനിച്ചു കഴിഞ്ഞാൽ ജപ്തി നടപടികൾ സ്വീകരിക്കരുതെന്നും കമ്മീഷൻ നിർദ്ദേശം നൽകുന്നുണ്ട്. നിശ്ചിത തീയതിക്കകം കമ്മീഷനിൽ ലഭിച്ചിട്ടുള്ള അപേക്ഷകളിൽ നാമമാത്രമായ കേന്ദ്ര കടാശ്വാസം ലഭിച്ച കർഷകരേയും കടാശ്വാസത്തിന് ഇപ്പോൾ പരിഗണിക്കുന്നുണ്ട്. കമ്മീഷനിൽ കൂടിശ്ശികയായ അപേക്ഷകൾ എത്രയും വേഗം തീർപ്പാക്കുന്നതിന് കമ്മീഷൻ ആസ്ഥാനത്ത് തുടർച്ചയായ സിറ്റിംഗുകൾ നടത്തുകയും കടാശ്വാസത്തിന് അർഹതയുള്ള അപേക്ഷകൾ എത്രയും പെട്ടെന്ന് തീർപ്പാക്കുന്നതിനായി എല്ലാ അപേക്ഷകളിലും ബാങ്ക് സ്റ്റേറ്റ്‌മെന്റ് വരുത്തി കടാശ്വാസത്തിന് അർഹതയുള്ള അപേക്ഷകൾ തരംതിരിക്കുകയും ചെയ്യുന്നുണ്ട്.

(ബി) ഈ സർക്കാർ അധികാരമേറ്റശേഷം 37,15,28,127 രൂപ കർഷക കടാശ്വാസ കമ്മീഷന്റെ അന്തിമ ഉത്തരവുകളിൽ ശുപാർശ ചെയ്തതനുസരിച്ച് ബന്ധപ്പെട്ട സഹകരണ സംഘങ്ങൾക്ക് നൽകുന്നതിനായി സഹകരണ സംഘം രജിസ്ട്രാർക്ക് അനുവദിച്ചിട്ടുണ്ട്. കൂടാതെ കമ്മീഷന്റെ റിപ്പോർട്ട് പ്രകാരം, കാസർഗോഡ് ജില്ലയിൽ ആത്മഹത്യ ചെയ്ത 5 കർഷകർക്ക് പ്രത്യേക കേസായി പരിഗണിച്ച് കടാശ്വാസം അനുവദിക്കുന്നതിന് 1,82,250 രൂപ അനുവദിച്ചിട്ടുണ്ട്.

(സി) നടപടി സ്വീകരിച്ചിട്ടുണ്ട്.